

**ဇီဝိတဒါနသံဃာ့ဆေးရုံကြီး (ရန်ကုန်)၊ ကျောက်ကပ်သွေးသန့်စင်ကုဌာန ဖွင့်ပွဲအခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး မွှက်ကြားသည့်မိန့်ခွန်းကောက်နုတ်ချက်**

ဇီဝိတဒါနသံဃာ့ဆေးရုံ၊ ရန်ကုန်မြို့၊

(၂၀၁၆) ခုနှစ်၊ ဒီဇင်ဘာလ (၂၄)ရက်

- ဒီနေ့အခမ်းအနားကို တက်ရောက်လာကြတဲ့ ရန်ကုန်တိုင်းဒေသကြီး လွှတ်တော်ဥက္ကဋ္ဌနှင့် ရန်ကုန်တိုင်းဒေသကြီးအစိုးရအဖွဲ့ လူမှုရေးဝန်ကြီး၊ ဇီဝိတဒါနသံဃာ့ဆေးရုံကြီး(ရန်ကုန်) အုပ်ချုပ်ရေးအဖွဲ့ ဥက္ကဋ္ဌနှင့် အလုပ်အမှုဆောင်များ၊ အဖွဲ့ဝင်များ ကြွရောက်လာကြသော ဧည့်သည်တော်များအားလုံး စိတ်၏ချမ်းသာခြင်း၊ ကိုယ်၏ကျန်းမာခြင်းနှင့် ပြည့်စုံနိုင်ကြပါစေလို့ ဦးစွာနှုတ်ခွန်း ဆက်သအပ်ပါတယ်။
- ဒီနေ့ဟာ ဇီဝိတဒါနသံဃာ့ဆေးရုံကြီး(ရန်ကုန်)အတွက် မင်္ဂလာရှိသော နေ့တစ်နေ့လည်း ဖြစ်သလို ကျွန်တော်တို့ ကျန်းမာရေးနှင့်အားကစားဝန်ကြီးဌာနအနေနှင့်လည်း ဂုဏ်ယူဖွယ်ရာ နေ့တစ်နေ့ ဖြစ်ပါတယ်။
- နိုင်ငံတစ်ဝှမ်းရှိ ဆေးကုသမှုလုပ်ငန်းများကို လွှမ်းခြုံမှုကောင်းမွန်စေရန် အလှမ်းမကွာဝေးဘဲ ရရှိနိုင်ရန်အတွက် စီမံကိန်း၊ စီမံချက်များ ချမှတ်ဆောင်ရွက်နေချိန်မှာ ပြည်သူများရဲ့ အစိတ်အပိုင်း တစ်ရပ်ဖြစ်တဲ့ သံဃာ၊ သီလရှင်များ၏ ကျန်းမာရေးစောင့်ရှောက်မှုကို ဇီဝိတဒါနသံဃာ့ဆေးရုံ ကြီးမှ ဆရာဝန်၊ ဆရာမများက တစ်တပ်တစ်အား စောင့်ရှောက်ပေးသည့်အတွက် နှစ်ခြိုက် ကျေးဇူးတင်ပါကြောင်းနှင့် လိုအပ်ချက်အရ ဖြစ်ပေါ်လာတဲ့ ကျောက်ကပ်သွေးသန့်စင်ခြင်း လုပ်ငန်းကို တစ်ပိုင်တစ်နိုင်စတင်ဆောင်ရွက်ပေးနိုင်ရန် စတင်ခြင်းအတွက်လည်း ဝမ်းမြောက် ပါကြောင်း ပြောကြားလိုပါတယ်။
- ကျန်းမာရေးနှင့်အားကစားဝန်ကြီးဌာနအနေဖြင့် hemodialysis machine/ automated peritoneal dialysis machine (APD) များကို ဆေးရုံတိုင်း၌ မထားရှိနိုင်သေးပါဘူး။ တဖြည်း ဖြည်းတိုးချဲ့ဖို့ ရည်ရွယ်နေပါတယ်။ နိုင်ငံခြား (ဥပမာ၊ အမေရိကန်နိုင်ငံတွင် hemodialysis machine၊ ရေသန့်စင်စက်နှင့် accessory များ အလုံး (၃၀-၄၀) ဖြင့် ကုသပေးနေသည့်ဌာနများ ရှိနေပါတယ်။)

- အဲဒီအဆင့်ရောက်ရှိအောင် ကျွန်တော်တို့အနေနှင့် အချိန်အတော်ကြာဦးမှာ ဖြစ်ပါတယ်။ hemodialysis machine တစ်ခုထဲရှိရုံနှင့်လည်း မဖြစ်နိုင်သေးပါဘူး။
- ဓါတ်ခွဲခန်းများလည်း လိုအပ်ပါမယ်၊ ကျွမ်းကျင်ဝန်ထမ်းပညာရှင်များလည်း လိုအပ်ပါမယ်။ ကျွမ်းကျင်သောဝန်ထမ်းများက စက်ပစ္စည်းများကို သေချာစွာကိုင်တွယ်ပြီး ကောင်းကောင်း ထိန်းသိမ်းစောင့်ရှောက်မှသာလျှင် ရေရှည်ခံမှာဖြစ်ပါတယ်။ ဒီအချက်ကိုလည်း အမြဲသတိပြုစေ လိုပါတယ်။
- ဒီကိစ္စတွေဟာ အဖွဲ့လိုက် စုပေါင်းဆောင်ရွက်ရတာဖြစ်တဲ့အတွက် ကျောက်ကပ်အာဟာရ ပညာရှင်များလည်း လိုအပ်ပါတယ်။ သို့မှသာ မည်သို့စားသောက်ရမယ်၊ မည်သို့အထူးအာဟာရ ဖြည့်ဆည်းရမယ်၊ ဆက်လက်ပြီး မည်သို့စားသောက်ရမှာကို တိကျစွာ အကြံပြုနိုင်မှာဖြစ်ပါ တယ်။ (ဥပမာ - ကယ်လိုရီမည်မျှ၊ အသားဓါတ်မည်မျှ၊ ဆိုဒီယမ်မည်မျှ၊ မီးစုန်းဓါတ်မည်မျှ) စတာတွေကို တွက်ချက်နိုင်မှာဖြစ်ပါတယ်။
- ဆေးလူမှုဝန်ထမ်းများ၏ အခန်းကဏ္ဍကလည်း အရေးကြီးပါတယ်။ ကျောက်ကပ်သွေးသန့်စင်ကု လုပ်ငန်းအတွက် အမျိုးမျိုးသော ကျွမ်းကျင်ဝန်ထမ်းများ လိုအပ်ပါတယ်။ ထို့အပြင် ဆီးနှင့် ကျောက်ကပ်သမားတော်ကြီးများ၊ စိတ်ကျန်းမာရေးပညာရှင်များ၊ ကျောက်ကပ်သွေးသန့်စင် အထူးပြုသူနာပြုများလည်း လိုအပ်ပါတယ်။
- ဇီဝိတဒါနသံဃာ့ဆေးရုံကြီး(ရန်ကုန်)ကို ၁၉၄၀ ခန့်က မျိုးချစ်ပုဂ္ဂိုလ်တစ်စုက ဆေးခန်းငယ်လေး အနေနဲ့စတင်ခဲ့ပြီး ယခုသက်တမ်း (၇၆)နှစ်ရှိတဲ့အခါမှာ အတွင်းလူနာသံဃာ (၁၃၀)၊ သီလရှင် (၅၀)နှင့် ခွဲစိတ်လူနာ(၂၀)ဆုံတဲ့ ဆေးရုံကြီးအဖြစ်နဲ့ ရပ်တည်နေတယ်လို့ သိရှိရပါတယ်။
- ပြင်ပလူနာအနည်းငယ်နှင့် စတင်ခဲ့ရာမှ ယခုအခါ သံဃာလူနာပြင်ပဌာန၊ သီလရှင်ပြင်ပလူနာ ဌာန၊ လူပုဂ္ဂိုလ်ပြင်ပလူနာဌာနနှင့် အထူးကုပြင်ပလူနာဌာန စသည်များနှင့် စောင့်ရှောက်နေပြီ ဖြစ်ပါတယ်။

- ဆေးကုသမှုပိုင်းမှာလည်း သံဃာ၊ သီလရှင်၊ လူပုဂ္ဂိုလ်များအတွက် အထွေထွေရောဂါများ သာမက အထူးကုဘာသာရပ် ရောဂါတော်တော်များများကိုပါ ကုသစောင့်ရှောက်မှုပေးနိုင်တယ်လို့ သိရပါတယ်။
- ဆေးရုံ၏ အုပ်ချုပ်မှု၊ စီမံခန့်ခွဲမှုနှင့် ကုသရေးပိုင်းမှာ ကောင်းမွန်သည့်အတွက် ငွေအလှူရှင်များ၊ ပစ္စည်းအလှူရှင်များနှင့် လုပ်အားအလှူရှင်တွေများလာတာကို တွေ့ရတဲ့အတွက် ဝမ်းသာပါတယ်။
- ဆေးရုံ တစ်နေ့တခြားတိုးတက်လာခြင်းမှာ တစ်စိုက်မတ်မတ် အလှူရှင်များကြောင့်ဖြစ်သလို ဆေးရုံအုပ်ချုပ်ရေးအဖွဲ့ ဥက္ကဋ္ဌ၊ အလုပ်အမှုဆောင်အဖွဲ့နှင့် အုပ်ချုပ်ရေးအဖွဲ့ဝင်များ၊ ဆရာဝန်၊ ဆရာမများရဲ့ ကြိုးပမ်းအားထုတ်မှုများကြောင့်လို့ သုံးသပ်ရင် မှားမယ်မထင်ပါဘူး။
- နိုင်ငံတော်အစိုးရအနေနဲ့ မြန်မာနိုင်ငံတစ်နိုင်ငံလုံးရှိ တိုင်းရင်းသားများအပါအဝင် နိုင်ငံသား တိုင်းရဲ့ ကျန်းမာဖွံ့ဖြိုးမှုအတွက် ကျန်းမာရေးနှင့်အားကစားဝန်ကြီးဌာနကို တာဝန်ယူဆောင်ရွက် ခွင့်ပေးပါတယ်။
- သို့သော် နိုင်ငံတစ်ဝှမ်းလုံးရှိ ပြည်နယ်၊ တိုင်းဒေသကြီးအားလုံးကို လွှမ်းခြုံနိုင်ဖို့ဆိုတာ လွယ်ကူတဲ့အလုပ်မဟုတ်ပါဘူး။ ကျန်းမာရေးလုပ်ငန်းအဆင့်ဆင့် အောင်မြင်ဖို့ဆိုရင် ကောင်းမွန် တိကျတဲ့မူဝါဒများ၊ ချမှတ်နိုင်ဖို့လိုသလို ယင်းမူဝါဒကို အကောင်အထည်ဖော်ရာမှာ အဆင့်ဆင့် သောဌာနများ၊ လူထုအခြေပြုအဖွဲ့အစည်းများ၊ စေတနာ့ဝန်ထမ်း အဖွဲ့အစည်းများနှင့် ပြည်သူ များကိုယ်တိုင် ပါဝင်မှသာလျှင် အချိန်တိုတိုနဲ့ အောင်မြင်နိုင်မှာဖြစ်ပါတယ်။
- ကျွန်တော်တို့အစိုးရ တာဝန်ယူချိန်မှစ၍ ကျန်းမာရေးလုပ်ငန်းများကို ဘက်စုံထောင့်စုံမှ မကြွင်းကျန်စေဘဲဆောင်ရွက်နိုင်ရန် စီမံကိန်း၊ စီမံချက်များ ချမှတ်ဆောင်ရွက်လျက်ရှိပါတယ်။
- ကျန်းမာရေးနှင့်အားကစားဝန်ကြီးဌာနအနေနဲ့ ကျန်းမာရေးစောင့်ရှောက်မှုပေးလျက်ရှိတဲ့ ဆေးရုံဆေးပေးခန်းများ တိုးမြှင့်ခြင်း၊ တိုးချဲ့ခြင်း၊ အသစ်ခွင့်ပြုခြင်းများကိုလည်းကောင်း၊ ဝန်ထမ်းများကို ကျွမ်းကျင်မှုရှိစေရန် သင်တန်းတက်ရောက်စေခြင်း၊ တိုးချဲ့ခန့်ထားခြင်းများ

ကိုလည်းကောင်း နိုင်ငံတော်၏ ဘဏ္ဍာငွေခွင့်ပြုချက်များကို ဘောင်အတွင်းမှ ဆောင်ရွက် လျက်ရှိပါတယ်။ သို့သော် ပြည့်ဝသော လွှမ်းခြုံမှုရှိနိုင်ဖို့ကိုတော့ အခက်အခဲရှိနေဆဲဖြစ်ပါတယ်။

- ဒါကြောင့် နိုင်ငံတော်၏ ကျန်းမာရေးစောင့်ရှောက်မှုကဏ္ဍတစ်ခုဖြစ်တဲ့ ဆေးကုသခြင်းလုပ်ငန်း ၏ အစိတ်အပိုင်းတစ်ခုဖြစ်တဲ့ သံဃာ၊ သီလရှင်များအတွက် ကျောက်ကပ်သွေးသန့်စင်ကု လုပ်ငန်းကို ဒီဇီဝိတဒါနသံဃာ့ဆေးရုံကြီး(ရန်ကုန်)မှ မိမိတို့တတ်စွမ်းသရွေ့ ပါဝင်ဆောင်ရွက် ခြင်းတွေ့ရတဲ့အတွက် နိုင်ငံတော်နှင့် ကျန်းမာရေးနှင့်အားကစားဝန်ကြီးဌာနအနေနဲ့ အထူးပဲ ကျေးဇူးတင်ရှိ ကြိုဆိုပါတယ်။
- ဒီကျောက်ကပ်သွေးသန့်စင်ကုဌာန ဖြစ်မြောက်ရေးအတွက် စေတနာထက်သန်စွာနှင့် လုပ်အား ပေးကြသော ကျောက်ကပ်အထူးသမားတော်ကြီးနှင့် ဆရာမများကိုလည်း ဂုဏ်ပြုမှတ်တမ်း တင်ပါကြောင်း ပြောကြားလိုပါတယ်။
- ဆေးရုံကြီးအုပ်ချုပ်ရေးအဖွဲ့ ဥက္ကဋ္ဌနှင့် အလုပ်အမှုဆောင်အဖွဲ့ဝင်များကိုလည်း ဖွင့်ပွဲသို့ တက်ရောက်မိန့်ခွန်းပြောကြားခွင့်ပြုတဲ့အတွက် ကျေးဇူးတင်ရှိပါတယ်။
- ဇီဝိတဆေးရုံကြီးရဲ့ လုပ်ငန်းတိုးချဲ့မှုများဖြစ်တဲ့ အထူးကုဘာသာရပ်များကို တိုးချဲ့ဆောင်ရွက် ခြင်း၊ မင်္ဂလာဒုံမြို့နယ်၊ ကုန်းတလပေါင်ရပ်ကွက်ရှိ ဇီဝိတဒါနဆေးခန်းတိုးချဲ့ခြင်း စသည်တို့ဟာ ကျန်းမာရေးနှင့်အားကစားဝန်ကြီးဌာနရဲ့ မူဝါဒနဲ့ကိုက်ညီတဲ့အတွက် ကြိုဆိုဂုဏ်ပြုအပ်ပါ တယ်။ နောင်လဲ ဖြစ်နိုင်ခြေရှိသော ကျန်းမာရေးဆိုင်ရာလုပ်ငန်းများ တိုးချဲ့မှုများကို ဆက်လက် ဆောင်ရွက်ပါရန်နှင့် အဲဒီလိုဆောင်ရွက်ရာမှာ ကျန်းမာရေးနှင့်အားကစားဝန်ကြီးဌာနအနေနဲ့ တတ်စွမ်းသမျှ ကူညီပံ့ပိုးမှာဖြစ်ကြောင်း ပြောကြားလိုပါတယ်။
- ကျွန်တော့်အနေနဲ့ ယခုဖွင့်လှစ်တဲ့ ကျောက်ကပ်သွေးသန့်စင်ကုဌာနဖွင့်ပွဲ တက်ရောက်သလို နောင်အနာဂတ်ကာလမှာလည်း ကျန်းမာရေးဆိုင်ရာလုပ်ငန်းများ တိုးချဲ့မှုများကိုလည်း မျှော်လင့်ပါကြောင်းနှင့် ဆုမွန်ကောင်းတောင်းပါကြောင်း ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန်
- ရန်ကုန်တိုင်းဒေသကြီးလွှတ်တော် ဥက္ကဋ္ဌနှင့် ရန်ကုန်တိုင်းအစိုးရအဖွဲ့ လူမှုရေးဝန်ကြီး
- ဇီဝိတဒါနသံဃာ့ဆေးရုံကြီး (ရန်ကုန်) အုပ်ချုပ်ရေးအဖွဲ့ ဥက္ကဋ္ဌနှင့် အလုပ်အမှုဆောင်များ၊ အဖွဲ့ဝင်များ၊
- တာဝန်ရှိသူများ

(The speech is prepared by the Union Minister himself)